





## USTADNAMƏ

Səhər tezdən əzmi-gülşən elədim,  
Qəm məni çulğadı, ay hayif-hayif!

Aşıq deyər ay hayif,  
Kimlər oldu ay hayif,  
Sən ilə mən sevişdim,  
Ayrı düşdüm, ay hayif!

Bağban oldum, bağ bəslədim çifayda,  
Dərmədim gülünü, ay hayif-hayif!

\* \* \*

Sərrafın dəstində nə danə gördüm,  
Mürgün dəhanında nə danə gördüm,

Aşıq nə danə gördüm,  
Xalın nə danə gördüm,  
Tülək tərlan qismət oldu  
Axır nadanə gördüm.

Ləli tapşırıldılar nadanə gördüm,  
Qiymətin bilmədi, ay hayif-hayif!

\* \* \*

Oxudum dərsimi, çıxdım yasinə,  
İyid olan ixlər bağlar yasına.

Aşıq deyər yasinə,  
Rəqib, gərdən, ya sinə,  
İşim nə hədyan deyəm,  
Səhv anlaya, ya sına.

Xəstə Qasım ölüb gedir ya sina,  
Eşidənlər deyər, ay hayif-hayif!

Ustadlar ustadnaməni bir deməzlər, iki deyərlər, biz də deyək, iki olsun.

Dəhri-fənada belə insan hanı?  
Qılmaya fani onu dövran, hanı?  
Ey bivəfa dünya, sən nə zalımsan?!  
Bu qayətdə sana gələn can hanı?

Əvvəl sana gəldi Adəmü Həvvə,  
Beş gün qonaq oldu səndə binəva,  
Öldürdün Habili, saldırın bir dəva,  
Düşdü arasına nahaq qan, hanı?

Neçə padşahlar gəldi sahib-cəng,  
Cəmşidi-cəm, Nuşirəvanü Huşəng,  
Daqyanus, Hülaku, Çingiz, Teymurləng,  
Onlardan bircəsi bu zaman hanı?

Neçə həkim gəldi təbibə zaman,  
Ərostu, Əflatun, Fərəzdəq, Xaqan,  
İstədi dirildə özünü Loğman,  
Qaldı kuzəsi də yarımcان, hanı?

Dünya, səndə aşiq Səməd var idi,  
Nəzmü şeri ləlü gövhərbar idi,  
Bir gözəl eşqinə giriftar idi,  
Onun kimi bəs bəhri-ümmanın hanı?

Bu dünyada heç də gəzməmişdi xəm,  
Aşıq Əli oğlu Aşıq Məhərrəm,  
Həsrətin çəkərdi Rum, həm Əcəm,  
Əlində tütəkü balaban hanı?

Tamam yola gedər heyif gözəllər,  
Sərdə müşkü ənbər qoxuyan tellər,  
Murad üstə neçə xinalı əllər  
Torpağa döndülər vay, aman, hanı?

Oala gözlərə, o gül yanağa,  
Onazik əndama, o tər buxağa,  
Necə qiyib döndərirsən torpağa?  
Nazənin-nazənin incə can hanı?

Hafızü, Nəvai, Füzuli, Cami,  
Şeyx Sədi, Hilali, Ürfi, Nizami,  
Dünya, səndə gəst eyləyib tamamı,  
Firdovsi tək nəzmi dürr-əfşan hanı?

Hanı Molla Pənah, bivəfa cahan,  
Təxəllüsü Vaqif, nəzmidür-əfşan,  
İndi eyləmisən xaklə yeksan,  
Tapmaq olmaz o kamalda can, hanı?

Müşkül işdi bir də dolana dövran,  
Növbət mənə yetə, aman, əlamən!..  
Bir gün ola, görən, bilən, tanıyan  
Deyələr Valehi-natəvan hanı?

Ustadlar ustadnaməni üç deyər, biz də deyək üç olsun.

Adam var ki, bu dünyada  
Yaranıbdı saylara,  
Rüsvaylığın hardan hara  
Söylənir insanlara.  
El özündən danışanda,  
Özü şad olub gülər.  
Bilməz heç qanmazlığı,  
Düşübdü insanlara  
Kamal deyər əsil adam  
Yaramaz iş eləməz,  
Zülməyi yığılan malı  
Yeyənlər nuş eləməz.  
Bədəsillər əl uzadıb  
Kimsəyə xoş eləməz.  
Hamı deyir ayıb olsun  
Duz-çörək basanlara!

Ustadlar belə nağıl edirlər ki, Əhməd adlı, ayı, günü keçmiş bir qoca vardi. Əhmədin Əmrəh adlı bir qəşəng oğlundan başqa övladı yox idi. Əhməd uşaqlıqdan Əmrəh öz emisi qızı Səlminaza ad eləmişdi. Əmrəh həddi-buluğa çatmışdı. Günlərin bir günü Əmrəh gecə yatmışdı; yuxuda onun yanına bir ərəb gəlib dedi:

– Oğul, Əmrəh, qalx bu badəni iç.

Əmrəh qalxdı, badəni alıb içdi, o saat üreyi alovlandı, dedi:

– Ağa, yandım, mənə əlac!

Ərəb dedi:

– Oğul, qorxma, Sayat pərini sənə, səni də Sayat pəriyə buta verdim. Onu sənə göstərirəm, səni də ona göstərmışəm. Gedərsən, çox cəfa çəkərsən, axırda yarına yetişərsən, murada çatarsan. Oğul, Əmrəh, bax gör o gələn kimdi?

Əmrəh o yana-bu yana baxıb, ərəbi görmədi. O saat bihuş olub, yerə yixildi. Sabah açıldı. Fala baxan, baxt açan, yara sarıyan, küp darayan, əfsun açan, ilan tutan – hamı töküldü gəldi. Hərəsi bir yana yozdu. Axırda bir qoca kişi gəlib çıxdı, Əmrəha baxıb, gördü sifəti allanıb. Yanaqları qıpqırmızı qızarib. Qoca dedi:

– Oğlanın başından dağılın. Ağasından cam içib, beytəmiz adam burada qalmاسın, ağızı əyilər, gözü çıxar. Yeddi gün keçər, səkkizinci gün oğlan özü ayılıb qalxar, dərdini söyləyər. Oğlan ayılanda gərək gözəl qızlar, gəlinlər çalıb oynasın; yoxsa oğlan dəli olub, dağlara düşər.

Əhməd xoca dedi:

– Məni istəyən bu qocaya xələt!

Qocaya çoxlu xələt verdilər; qoca çıxbı getdi; səkkizinci gün Əmrəh asqırıb qalxdı. Yanında qız, gəlin, toy, büsat gördü. Baxdı, öz yarını görmədi, gözlərini yaşıla doldurub dedi:

– Məni öz yarıma yetirin!

Əmi qızı Səlminaz onun yanına gəldi. Əmrəh dedi:

– Mənə ağam Sayat pəri adlı bir qızı buta verib!

Əmrəhin bu sözündən emisi qızı Səlminaz küsdü, ona Əmrəh dedi:

– Emisi qızı, könlük qırmaq axı yaxşı şey deyil.

Əmrəh saz istədi, ona bir saz gətirdilər. Əmrəh sazı sinəsinə basıb, görək emisi qızı Səlminazın könlünü necə almaq istəyir:

Başına döndüyüm, xan əmim qızı,  
Söylə, Səlminazım, nədən küsmüsən?

Sənə qurban şirin can, əmim qızı,  
Söylə, Səlminazım, nədən küsmüsən?

Aldı Səlminaz:

Başına döndüyüm, xan əmim oğlu,  
Özüm ürəyimdə küsmüşəm səndən.  
Eşidib bu sözü qan, əmim oğlu,  
Özüm ürəyimdə küsmüşəm səndən.

Aldı Əmrəh:

Sevən sevgisindən küsmək ayıbdı,  
Kirpiklərin ürəyimi oyubdu;  
Yəqin yadlar sənə böhtan deyilibdi,  
Söylə, Səlminazım, nədən küsmüsən?

Aldı Səlminaz:

Qeyrətin var, namusun var, arın var,  
Hər yanında neçə bağça-barın var;  
Söyləyirlər, özgə yerdə yarın var;  
Bu sözü eşidib küsmüşəm səndən.

Aldı Əmrəh:

Almışam dərsimi, qaranı gördüm?  
Qoynunda bəslədim, haranı gördüm?  
Əmrəhin göysündə yaranı gördüm,  
Söylə, Səlminazım, nədən küsmüsən?

Aldı Səlminaz:

Səlmi, qəddin görən gedir, öylənir,  
Yar ucundan bağrim başı tellənir;  
Qızlar arasında nələr söylənir;  
Özüm ürəyimdə küsmüşəm səndən.

Əmrəh dillə də ona buta verildiyini Səlminaza söylədi. Səlminaz çox kefsiz oldu. Əmrəh anasının da yanına gəldi; anası ilə, Səlminazla görüşdü, halal-hümmət elədi. Axırda atasının yanına gəldi. Nə qədər yalvardılar, yapışdılar, “sənin sevgilin var, onu atıb, hara gedirsən?” Nə qədər dedilər, çare olmadı, Əmrəh gedəsi oldu. Atası onu tekbaşına buraxmadı. Özü də onunla bərabər yola düşdü. Az getdilər, çox getdilər, dərə-təpə düz getdilər, axırda osmanlı torpağına çıxdılar. Ata, oğul bir su arxinin kənarında oturdular. Bərk yorulmuşdular. Əmrəh dözə bilməyib yatdı. Əhməd isə arxin qirağında tək oturmuşdu. Bir də gördü su ilə bir alma gəlir. Əhməd kişi almanın tutub yedi. Gördü biri də gəlir. Onu da tutub yedi. Yenə biri gəlir, onu da tutdu. Əhməd bildi ki, arxin başında alma bağı var. Əmrəhi yuxuda qoyub, bir bağa çatdı. Bağın hasarından hər yana boylandı, bağa yol tapa bilmədi. Axırda su gilifindən özünü bağa saldı. Bu bağ kimin olsun, Mahmud paşanın qızı Sayat pərinin. Sayat pəri çoxdan bəri əlləri qoynunda Əmrəhin yolunu gözləyirdi. Payız fəsli idi. Bütün bağların meyvəsi sovulmuşdu. Sayat pəri bağda bir alma ağacı, bir də bir badam ağacı saxlamışdı. Xəzəl tökülib, cılxa alma, badam qalmışdı. Sayat pəri yerə düşən almaları sap ilə budaqlara bağlayıb, Əmrəha saxladırdı. Əhməd bağa girib axtardı. Çarhovuzun yanında bu ağacları tapdı. Əzəl alma ağacının başına çıxdı. Almaları bir-bir dərdi, yedi, sonra da dəyib yerə tökdü, yiğib ciblərinə doldurdu. Bunun üstündən də yediyi almanın sinirmək üçün badam ağacına çıxdı. Sayat pəri şaqqıltı eşidib, qarabaşı Ağcaqızı dedi:

– Ay qız, get gör nə şıqqıltı, ağacları yoxla.  
Ağcaqız gəldi, gördü bir çal qoca badam yeyir. Ağcaqız:  
– A kişi, bu ağaca niyə çıxıbsan? – deyəndə Əhməd xoca qaban kimi ona yönəldi.

Ağcaqız yüyürüb xanımın yanına gəldi. Xanım dedi:

– Ay qız, nə var, nə yox, alma, badam salamatdır mı?

Ağcaqız dedi:

– Xanım, qulaq as deyim:

Xanım, bağa bir acıxmış giribdi,  
Yeyib qurtarıbdı yar almasını,  
Bilmirəm özünü hardan veribdi,  
Yeyib qurtarıbdı yar almasını.

Yeyib, yeyib ləzzətindən doyubdu,  
Qabığını damağıylə soyubdu;  
Köynəyi doldurub yana qoyubdu,  
Yeyib qurtarıbdı yar almasını.

Almanı yeyibdi çıxıb badama,  
Qaşqa qaban kimi sürür adama;  
Ağcaqızam, deyim pərizadama,  
Yeyib qurtarıbdı yar almasını.

Sayat pəri bu sözü eşidib, qız dəstəsilə bağa gəldi. Gördü alma, badam  
nə gəzir? Qoca yeyib qurtarmağa çalışır. Dedi:

– Ay kişi, ağacdan düş!

Əhməd xoca dedi:

– Xanım, düşmərəm.

Sayat pəri dedi:

– Ay qızlar, balta gətirin, ağaççı kəsəcəyəm.

Əhməd xoca dedi:

– Ay xanım, kəsmə, qoy düşüm.

Əhməd gördü ağacdan aşağı düşəndə qızlar onu döyəcəklər. Yenə  
yuxarı dırmandı. Sayat pəri yenə:

– Ay qoca ağaççı kəsirəm, düş! – dedi.

Əhməd bu dəfə qorxub, ağacdan düşdü. Qızlar bunu gözləyirdilər.  
Əhməd xocanı tutub çarhovuza basdırıb, o ki var döydülər. Sayat pəri dedi:

– Qoca, düzünü de görüm, sən kimsən, bu almanı, badamı niyə yedin?

Əhməd dedi:

– Xanım, öldürmə, deyim.

Aldı Əhməd, görək nə dedi:

Başına döndüyüüm, ay Sayat pəri,  
Mürvət qıl canıma alma bağında.  
Gördüm bağ salıbsız, yoxdu bağbanı,  
Dərdim mən bir neçə alma bağında.

Qışın şiddetindən qar olar dağlar,  
Bizi burda görən hərcayı çağlar.  
Duyuxu bağbanlar, qan olar bağlar,  
Məni qalmaqala salma bağında.

Bir gül açılmaqla bahar, yaz olmaz,  
Şamama dərməklə bostan pozulmaz;  
Bir Əmrəh ölməklə aşiq azalmaz;  
Əmrəhi intizar qılma bağında.

Sayat pəri dedi:

– Ay qoca, Əmrəh kimdi? Düzünü söylə, səni buraxım.

Əhməd dedi:

– Xanım, Əmrəh demirəm, həmrəh deyirəm. Bizlərdə həmrəh yol  
yoldaşına deyirlər.

Sayat pəri dedi:

– Ay qızlar, bu qoca kaftar yalan deyir, vurun çal köpəyi!

Əhməd dedi:

– Ay xanım, amandı, məni öldürmə, qoy düzünü deyim.

Sayat pəri dedi:

– Qızlar, əlinizi saxlayın, qoyun desin.

Aldı Əhməd xoca, görək nə dedi:

Bu gün, xanım, bir küstahlıq elədik,  
Əl atanda tökdü yapraqı – alma;  
Hər yana çevirsən günahkarınam,  
Əyibən sindirdim budağı – alma.

Qıtmır elə məni qoynun içinde,  
Qəlbinə tay elə, qoynun içinde,  
Şamama görünür qoynun içinde,  
Qoynunda bəzətdin bu tağı – alma.

Xəbər alma gəl sən yaşın Əhmədin,  
Nuzula tökübdü dişin Əhmədin,  
Kəs sinən üstündə başın Əhmədin,  
Qoy qanım götürsün bu bağı – alma.

Sayat pəri dedi:

– Ay qızlar, vurun bu sal köpəyi, bəlkə düzünü deyə.

Əhməd dedi:

– Xanım, öldürmə, bu dəfə düzünü deyəcəyəm.

Sayat pəri dedi:

– Qızlar, əlinizi saxlayın, qoyun desin.

Aldı Əhməd xoca, görək nə dedi:

Canım Əmrəh, gözüm Əmrəh,  
Gəl, yarın bağdadı, bağda;  
Sənə qurban özüm, Əmrəh,  
Gəl, yarın bağdadı, bağda.

Söhbəti-sazınan belə,  
Ördəyi-qazınan belə,  
Qırx incə qızınan belə,  
Gəl, yarın bağdadı, bağda;

Peymanam dolhadoldadı,  
Gözəllər sağı-soldadı,  
Əhmədin gözü yoldadı,  
Gəl, yarın bağdadı, bağda.

Qarabaşlar Əhmədin salıx verdiyi yerə getdilər. Gördülər Əmrəh hələ arxin yanında yatır. Qızların səsinə Əmrəh ayıldı. Əmrəh ayılanda Ağcaqız ona dedi:

– Ay oğlan, bu qızların hansını bəyənirsən, birinin yaxasından tut.

Ağcaqız bunu ondan ötrü deyirdi ki, Əmrəh onu sevsin. Ancaq Əmrəh Ağcaqızın cavabında sazı sinəsinə basdı. Aldı, görək nə dedi:

Bir bəlük pərilər, pərizadalar,  
Yenə geyinibsiz ay ağım, qızlar!  
Mənə gəlsin o sizdəki qadalar,  
Olun qürbət eldə dayağım, qızlar!

Alnıma tökülüb görüsüz, tərim,  
Çoxdan yar yolunda mən ki nökərim;  
Yenə gəlmədimi o Sayat pərim?  
Onunçun açılmaz qabağım, qızlar!

Şana olum, zülfünüzə çatılım,  
Sağı olum, dəstənizə qatılım;  
Əmrəh deyər: qul adına satılım,  
Çıxsın ölkənizə sorağım, qızlar!

Qızlar Əmrəhı götürüb, Sayat pərinin yanına gətirdilər. Sayat pəri Əmrəhin pişvazına çıxdı.

Əmrəhə gördü Sayat pəri ona tərəf gəlir. Sazı sinəsinə basdı, görək nə dedi:

Yarım çıxıb yenə bağda gəzməyə,  
Sallanıban yüz min nazılan gəlir.  
Bir ayna qabaqlı, mah qələm qaşlı,  
Ağ üzə xalları düzülən gəlir.

Bir xalın var heyvadı – gəlməz irəngə.  
Bir xalın bərgədi – gedər Firəngə,  
Bir xalın aləmi salıbdı ləngə:  
Bir xalın söhbəti-sazılan gəlir.

Əmrəhə deyər: ya rəb, bu necə işdi,  
Qəfəsdə oxuyan bir tutuquşu;  
Bir xalın payızdı, bir xalın qışdı,  
Bir xalın bahardı, yazılıan gəlir.

Əmrəhə gördü ki, Sayat pəri atasını çox döydürüb. Əmrəhin bundan könlü sindi, keyfi pozuldu, aldı, görək nə dedi:

Könül, sənə vəsf-i-halim söyləyim,  
Ya rəb, bu dünyada necolur könlüm?  
Hərdən dərvish olur, hərdən dilənir,  
Hərdən bəzirgandan xac olur könlüm.

Hərdən dəryalarda qarğı, qamışdı,  
Hərdən bostanlarda dürlü yemişdi,  
Hərdən əşrəfidə, hərdən gümüşdü,  
Hərdən də pas tutub, tuc olur könlüm.

Əmrəhə sözlərini deyə arınmaz;  
Ərəb at yorulsa, könül yorulmaz.  
Könül bir şışədi, sınsa sarınmaz;  
Sarınsa sağalmaz, gəc olur könlüm.

Söz tamama yetişdi. Əmrəh boylananda Sayat pəri gözünə sataşdı.  
Sayat pəri Əmrəhi görüb dedi:  
– Ay Əmrəh, niyə boyanırsan?  
Əmrəh dedi:  
– Qulaq as, deyim niyə boyanıram:

Bu gün bir şahlarşahını  
Axtarır gözüm, axtarır;  
Dəryada gözəl mahını  
Axtarır gözüm, axtarır.

Verdim aşığın payını,  
Yetirdim haqqı-sayını  
Ərşdə mələklər tayını,  
Axtarır gözüm, axtarır.

Əmrəh sevdi sən tək nazi,  
Tuti dilli, xoşavazı.  
Məhşər günü Səlminazı  
Axtarır gözüm, axtarır.

Əmrəh sözünü tamam elədi. Sayat pəri Səlminaz adını eşidib küsdü, çəkildi bir kənarda durdu. Əmrəh bunu gördü. Qızın könlünü almaq üçün aldı, görək nə dedi:

Dedim: gülşən nədi? – Dedi: bağımıdı.  
Dedim: səfalıdı? – Söylədi: yox-yox.  
Dedim: işrət nədi? – Dedi: səfamdı.  
Dedim: gəlsən sürək. – Söylədi: yox-yox.

Dedim: əla nədi? – Dedi: gözümdü.  
Dedim: şəker nədi? – Dedi: sözümdü.  
Dedim: alma nədi? – Dedi: üzümdü.  
Dedim: öpməlisən! – Söylədi: yox-yox.

Dedim: inci nədi? – Dedi: dışındı.  
Dedim: əbru nədi? – Dedi: qaşındı.

Dedim: yumru nədir? – Dedi: döşümdü.  
Dedim: əmməlisən? – Söylədi: yox-yox.

Dedim: siyah nədi? – Dedi: telimdi.  
Dedim: şəkər nədi? – Dedi: dilimdi.  
Dedim: nəzik nədi? – Dedi: belimdi.  
Dedim: qucmalısan! – Söylədi: yox-yox.

Dedim: qulac nədi? – Dedi: qolumdu.  
Dedim: uzaq nədi? – Dedi: yolumdu.  
Dedim: Əmrəh kimdi? – Dedi: qulumdu.  
Dedim: gəlsən gedək! – Söylədi: yox-yox.

Sayat pəri Əmrəhla barışdı. Onu götürüb otağına apardı.  
Əmrəh atasılə bərabər bir müddət Sayat pərinin atası Mahmud paşa  
şanın evində qaldı. Qış getdi, yaz gəldi. Qoca Əhməd əkin, biçin eləmək  
 üçün yerlərinə qayıdası idi.

Bir gün bir qarşı Əmrəhə Sayat pəri ilə bağda gəzən gördü. Getdi, bi-  
rini də üstünə qoyub, Mahmud paşa xəbər verdi. Mahmud paşa bunun  
üstündə Əmrəh tutdurub zindana saldırdı. Əhməd xoca işi belə görüb,  
paşanın yanına getdi. Oğlunun haqq aşiqı olub, Sayat pərinin də oğluna  
aşıq olduğunu ona söylədi.

Mahmud paşanın bir gözəl tərləni var idi. Mahmud paşa Əmrəh  
hüzuruna çağırıldıb dedi:

– Ay Əmrəh, hərgah sən haqq aşığınsa mənim bu tərlənimə bir  
tərif de.

Aldı Əmrəh, görək nə dedi:

Paşam, bu tərləni tərif eləyim,  
Əzəl yaxşı olar ağı tərlənin.  
Qızıldan qumroyu, ətləs düyməsi,  
Qayım-qədim olsun bağlı tərlənin.

Usta olan zil qumroyun pəs elər,  
Tərpənəndə yerbəyerdən səs elər,  
Sürmə dağıtmaga bil həvəs elər;  
Keçər daşa ol qaynağı tərlənin.

Əmrəh gəlib qalmaq istər bu yerdə,  
Şirin şikar almaq istər bu yerdə,  
Göydə qanad çalmaq istər bu yerdə,  
Getməz bu sinəmdən dağı tərlanın.

Əmrəhin tərlanı tərif eləməsi Mahmud paşanın çox xoşuna gəldi.  
Onun günahını bağışladı, qızını da ona verdi. Əmrəh hələ burda qalası,  
xoca Əhməd isə gedəsi oldu. Əhməd xoca gedən zaman oğlu Əmrəhi  
Sayat pəriyə bu dillərlə tapşırdı:

Mən gedirəm, Əmrəh qalır yanında,  
Can Əmrəhin, can Sayadın, can sənin.  
Onun intizarı vardı canımda,  
Can Əmrəhin, can Sayadın, can sənin.

Aldı Sayat pəri:

Gedirsən get, qoca, qalma yolundan;  
Mən Əmrəhi səndən yaxşı saxlaram.  
Gecələr qoynumda, gündüz bağımızda,  
Mən Əmrəhi səndən yaxşı saxlaram.

Aldı Əhməd xoca:

Görünən dağların başı daldadı,  
Yığılıb seryağib sağı-soldadı;  
Onun Səlmisinin gözü yoldadı,  
Can Əmrəhin, can Sayadın, can sənin.

Aldı Sayat pəri:

Doğru danış, qoca, gəl sən imana,  
Görüm ürcəh olsun yaman – yamana.  
Səlmi dedin, məni saldın gümana;  
Mən Əmrəhi səndən yaxşı saxlaram.

Aldı Əhməd xoca:

Mən Xoca Əhmədəm, xəyalım çasdı,  
Qocalıq əl verdi, dilim dolaşdı,  
Səlmi bizim bağda böyük ağacdır;  
Can Əmrəhin, can Sayadın, can sənin.

Aldı Sayat pəri:

Mən Sayat pəriyəm, bağça barımdı,  
Almadı, heyvamdı, şirin varımdı;  
Sənin oğlundursa, mənim yarımdı,  
Mən Əmrəhi səndən yaxşı saxlaram.

Xoca Əhməd Mahmud paşa ilə, oğlu Əmrəhla, Sayat pəri ilə görüşüb, yola düdü. Bir neçə gündən sonra gedib evlərinə çatdı.

Bundan xeyli keçdi. Bir gün Əmrəhla Sayat pəri bağda gəzirdilər. Əmrəhə o yerin bağ-bağatını öz tərəflərinin bağ-bağatına oxşatdı və Səlminazı yadına düdü. Aldı, görək nə dedi:

Səlmi deyib, dadi-bidad eyləsəm,  
Ya rəb, yar ünümü eşidirmələ?  
Onu qoyub, qeyri yerdən yar sevsəm,  
Onda könlü məndən qalışırmələ?

Özümü Səlmiyə nökər eləsəm,  
Bir neçə qulunu bekar eləsəm,  
Bu şuxi tərlənə şikar eləsəm,  
Məhəbbət toruna ilişırmələ?

Əzəldən Əmrəha ad olan Səlmi,  
Dəhanı şəkərdən dad olan Səlmi,  
Məni qəmdə qoyub, şad olan Səlmi,  
Özgələrlə deyib-danişırmələ?

Bu sözdən Sayat pəri bərk küsdü. Bağdan çıxıb getmək istədi. Bunu görüb, Əmrəhin sinəsi alışdı. Aldı, görək nə dedi:

Sallana-sallana gedən salatın,  
Hayana gedirsən, qız, qayıt indi?  
Süsəndən, sünbüldən, tər bənövşədən,  
Dəstinlə günçəni üz, qayıt indi.

Boyunu bənzətdim mələksimaya,  
Dərdini çəkməkdən düşdüm ah-vaya;  
Kəklik kimi nə qalxırsan havaya?  
Tərlan yox oynadım, süz, qayıt indi.

Əgər bağban isən, bağçı məni gör,  
Bağlar gül-gül oldu bağ-çəməni gör,  
Əmrəh deyər: Sayat, bağ çıməni gör;  
Ömür başa vardı, tez qayıt indi.

Sayat pəri daha da açıqlandı. Bənövşəni dəlicəsinə dərdi, əlilə ovcalayıb yerə tökdü. Əmrəh bunu görüb, aldı, görək nə dedi:

Əlləri qurumuş, bədəsil xoryad,  
Eləmi dərərlər yaz bənövşəni?  
Ağ nazik əlinlə dər, dəstə bağla,  
Tər buخار altına düz bənövşəni.

Başına döndüyüm, bağa gəl, bağa!  
Üzüm hörmətinə başa nur yağı.  
Bir dər, dəstə bağla, sanc gül buxağı.  
Oğlan qız iyləsin, qız bənövşəni.

Dağdan qar əridi, dağa xal düşdü,  
Bilməm dərdim besdi, yoxsa on besdi.  
Əmrəh deyər: gülün vaxtı yetişdi,  
Daha istəmirik biz bənövşəni.

Əmrəh bu sözləri ilə Sayat pərinin könlünü aldı. Ordan hər ikisi çıxıb, bağ-bağatın arası ilə gülə-gülə gedirdilər. Söz arasında Sayat pəri dedi:

– Əmrəh, sizin yerdə də belə bağ-bağat olurmu?

Aldı Əmrəh:

Bahar fəsli yaz ayları gələndə  
Ötür bizim yerin qazalaqları.  
Alması, heyvası, narı, turuncu,  
Payız yaxşı olur qora bağları.

Yaz ayında çəltikləri əkilər,  
Payız olcaq xırmanlara tökülər,  
Yaxşısından bəylər üçün seçilər,  
Qarpız, qovun verər bostan tağları.

Sizin yerdə ördək olar qazınan,  
Bizim yerdə söhbət olar saziyanan,  
Böyük-böyük yeniyetmə qızınan;  
Əmrəhin köksündə Səlmi dağları.

Sayat pəri Səlminazın adı gələndə açıqlanıb dedi:  
– Əmrəh, daha ondan keçib, gedəcəyik. Səlminazı görəcəyəm. Əgər  
Səlminaz məndən gözəl olsa, səndə oturacağam, yox, gözəl olmasa  
atamın evinə qayıdacağam.

Əmrəhla Sayat pəri başladılar evə tərəf getməyə, yolda gördülər  
quşlar oxuyur, Sayat pəri dedi:

– Əmrəh, sizin yerlərdə də sona quşlar belə ötürmü?

Aldı Əmrəh:

Bizim göldə bir cüt sona dövr elər,  
Başı yaşıl, ayaqları qırmızı.  
İncidən, sədəfdən almış ağızına,  
Alma kimi yanaqları qırmızı.

Bizim dağlar sizin dağdan ucandı,  
Malım yoxdu, yara qurban bu candı;  
Yaqut deyil, yəmən deyil, mərcandı;  
Ağ qollarda qolbaqları qırmızı.

Sayat pərim, qalx ayağa bu dəmdə,  
Ağlamaqdan yaş qalmadı didəmdə.  
Əmrəh deyər: çalı-çarpaz sinəmdə  
Səlmi çəkib bu dağları qırmızı.

Əmrəhla Sayat pəri gəlib evlərinə çatdırılar. Bir gün Əmrəh dedi:

– Sayat pəri, daha gedək, yerim-yurdum yadına düşüb.  
Sayat pəri dedi:

– Atamdan getmək üçün izn al, sonra gedək.

Əmrəh Mahmud paşanın yanına getdi. Öz yerinə getmək üçün ondan izn aldı. Bir gün sonra Sayat pərini götürüb yola düşdü. Gəlib Əmrəhın elinə yaxın olan Qazlı gölün başına çatdırılar. Əmrəh sevgilisilə Qazlı gölün başında oturmuşdu. Bir də gördü göydə durnalar gedir. Aldı, görək nə dedi:

Aldı Əmrəh:

Qatarlaşışb göynən gedən durnalar,  
Nə səbəbdən dəstən bölündü, durna?  
Səlmi yarım yenə düşdü yadına;  
Sərində tellərin göründü, durna!

Qələm oynar Səlmi yarın qaşında,  
Qul olaydım, mən duraydım qarşında,  
Xan Sayatla Qazlı gölün başında,  
Bizdən yara xəbər ver indi, durna!

Hər yana gedirsən çağır Allahı,  
Qatardan üzülüb olma kallahi,  
Müjdə versin Səlminaza Əmrəhi,  
Bir itkinçə qulun bulundu, durna!

Söz tamama yetişdi. Əmrəh ilə Sayat pəri ordan keçib Əmrəhgilin yurduna gəldilər. Bunları yaxşı pişvaz elədilər. Evə apardılar. Səlminaz xəbər tutdu, gəlib pəncərədən baxırdı. Əmrəh Səlminazı görüb ürəyi coşdu, aldı, görək nə dedi:

Qəfil pəncərədən baxdı qayıtdı,  
Tavus tamaşalı, sona Səlminaz.  
Müjganların bağrim başına atdı,  
Keçdi, kar eylədi cana Səlminaz.

Sənsən bu yerlərin qızılğulları,  
Gəl yanına mürvət elə, ay pəri;  
Vallah, billah, səni görəndən bəri  
Gəlmışəm imana, dinə, Səlminaz!

Əgər aşiq isən, məşuqun hanı?  
Əgər mollamışan, dərsini tanı.  
İrani, Turanı, bu şirin canı,  
Əmrəh qurban eylər sənə, Səlminaz!

Söz tamama yetişdi. Əmrəh bu dəfə üzünü anasına tutub dedi:

Ana, sənə bir söz deyim:  
Sən get onu yara deynən.  
Neyləmişəm o canana,  
Məsum baxdı qara deynən.

Öpmədim gülər üzündən,  
Doymadım ala gözündən;  
Nakəs, hərcayı sözündən  
Gül uymaz xara deynən.

Yazıq Əmrəh dərdin yazar,  
Şirin candan oldu bezar,  
Tərlan tərlan ilə gəzər,  
Uymaz ki, sara, deynən.

Əmrəh sözünü tamam elədi. Anası getdi Səlminazı gətirdi. Səlminaz Əmrəhla, Sayat pəri ilə görüşdü. Xoca Əhməd bir yaxşı toy elədi. Eli, camaati çağırıldı. Səlminazın Sayat pərinin əlini Əmrəhin əlinə ver-

dilər. Camaat yeyib, içib, “toyunuz mübarək olsun”, – deyib dağıldı. Əmrəh da sevgilisilə gün keçirməyə, dövran sürməyə başladı. Deyirlər Əmrəhın toyuna bir aşiq gəldi, duvaqqapmasını belə söylədi:

Genə gəlib bahar fəsli,  
Aləmi-rovşən bəzənib.  
Seçmə gözəllər əyninə  
Geyib zərnışan bəzənib.  
Baxırsan sağa, sola,  
Görürsən hər yan bəzənib.  
Səf çəkib huri, mələk,  
Pəriyü qılman bəzənib.  
Nasaq qılmayın dilimə,  
Qoy deyim dastan, bəzənib.

Baxmasın gözəllərə  
Adamların bəd nəzəri;  
Əndələnib nalə çəkib,  
Ölməsin güldən ötəri;  
Naz ilə canım alan,  
Olubdu dilim əzbəri.  
Yaradan, bir rəhm elə,  
Pozulmasın bu səfləri.  
Fəhm elə, diqqət elə,  
Gör necə canan bəzənib.

Gözəllər tər əndama,  
Geyinibdi, ağı yenə.  
Can cəsəddən ayrılır,  
Qalmadı bir tağı yenə.  
Ala gözlər süzüləndə  
Eyləyir misaşı yenə.  
Bir sənəm seyrə çıxıb,  
Gör paylayır sağı yenə.  
Şənini vəsf eləyim  
Bir şuxi tərlan bəzənib.

Gəzmişəm görməmişəm  
Mən bir belə gül camalı.  
Gülgəz kalağay  
Bürünübdü qəddi-dalı.  
Hal bilən, şirin gülən  
Ağ üzündə qoşa xalı.  
Rəhm elə, mürvətə gəl,  
Salma belə qılıq qalı.  
Qoy deyim, bu məclisdə,  
Nə gözəl dövran bəzənib.

Dərdlilər təbib deyib,  
Yığılıb dərmana bu gün.  
Gözəlin gül camalı  
Çox salır hər yana bu gün.  
Yanıram atəşinə  
Mən dərd-mərdanə bu gün.  
Yazlıq Hüseynin könlünü,  
Eyləmə pərvanə bu gün.

Aşıqlar qara geyib,  
Gözəllər əlvan bəzənib.